



**PRIM'AWLA QORTI CIVILI
ONOR IMHALLEF ANNA FELICE
(SEDE KOSTITUZZJONALI)**

Illum 04 ta' Mejju, 2016

Referenza Kostituzzjonali Nru: 57/2012 AF

**Il-Pulizija
(Spettur Anthony Agius)**

vs

Angelo Abela

Il-Qorti:

Rat ir-referenza maghmula lilha mill-Qorti tal-Magistrati bhala Qorti ta' Gudikatura Kriminali fit-13 ta' Lulju, 2012, li permezz taghha (fuq talba maghmula mill-avukati difensuri tal-akkuzat, Angelo Abela, b'nota imressqa fid-9 ta' Marzu, 2012,) talbet lil din il-Qorti tqis it-talba tal-imputat limitatament fis-sens li: *"tiddetermina jekk id-dewmien tal-Kummissarju tat-Taxxi biex jakkuza lill-imputat bir-reat odjern jillediex id-drittijiet tieghu sanciti permezz ta' l-artikolu 39 tal-Kostituzzjoni u l-artikolu 6 tal-Konvenzjoni u biex tiddetermina wkoll jekk il-proceduri penali odjerni in kwantu jsegwu l-imposizzjoni ta' taxxa addizzjonali kontra l-imputat jilledux id-drittijiet ta' l-imputat*

sanciti permezz ta' l-artikolu 39 tal-Kostituzzjoni u l-artikolu 4 tas-Sebgha Protocol tal-Konvenzjoni."

Rat id-digriet taghha tal-24 ta' Lulju, 2012, li bih appuntat ir-Referenza Kostituzzjonali ghas-smigh ghall-10 ta' Ottubru, 2012, u ordnat li ssir in-notifika lill-Avukat Generali, li jkollu ghoxrin gurnata ghar-risposta.

Rat ir-risposta tal-Avukat Generali u tal-Kummissarju tal-Pulizija tal-24 t'Ottubru 2012, li permezz taghha esponew illi l-allegazzjonijiet tal-imputat Abela huma nfondati fil-fatt u fid-dritt. Huma jirrespingu kull allegazzjoni li 'd-dewmien' tal-Kummissarju tat-Taxxi biex jakkuza l-imputat huwa leziv ghad-drittijiet ta' l-imputat sancit permezz tal-artikolu 39 tal-Kostituzzjoni u l-artikolu 6 tal-Kostituzzjoni Ewropea, peress li:

- (i) sehew qabel ma nbew il-procedimenti kontra l-akkuzat;
- (ii) in-nuqqas ta' applikabbilita' ta' l-Artikolu 6 tal-Konvenzjoni in kwantu l-lanzanza t'Abela la tammonta ghal drittijiet civili u tal-obbligi tieghu u lanqas ghal akkuza kriminali kif irid l-istess artikolu, izda purament fiskali u tirreferi ghal qabel ma ttiehdu l-proceduri kriminali kontrih, filwaqt li l-protezzjoni taht l-imsemmi artikolu tiskatta biss meta l-akkuzat ikun formalment notifikat bl-akkuza kontra tieghu; u
- (iii) fil-mertu l-artikolu 39 tal-Kostituzzjoni jipprovdi li sabiex jigi garantit id-dritt ghas-smigh xieraq, is-smigh ghandu jsir fi zmien ragonevoli u jinstema' minn Qorti indipendenti u imparzjali mwaqqfa b'ligi, mentri l-artikolu 6 tal-Konvenzjoni imur oltrè meta jipprovdi li s-smigh ghandu jkun pubbliku quddiem tribunal indipendenti u imparzjali mwaqqaf b'ligi. Isostnu li stharrig ta' ksur ghandu jkun ezaminat fl-assjem tal-proceduri gudizzjarji u mhux element in izolazzjoni u li d-dewmien, irid jigi ppruvat li kien kappriccjuz u intiz biex jizvantagga lill-imputat.

Fir-rigward tal-allegazzjoni li l-proceduri penali kienu bi ksur tad-drittijiet sanciti permezz tal-artikolu 39 u l-artikolu 4 tas-Seba' Protokoll tal-Konvenzjoni, l-Avukat Generali jishaq:

- (I) li l-imputat ma giex soggett ghal ebda proceduri kriminali dupplici;
- (II) li l-imputat mhux qiegħed jagħmel distinzjoni xierqa bejn taxxa addizzjonali, li hija wahda amministrattiva u multi ta' natura penali li jistghu jigu imposti biss minn Qorti wara sejbien ta' htija ta' reat kriminali; u
- (III) isegwi li l-Kummissarju ma għandu ebda poter jimponi penali ta' natura kriminali, peress li t-taxxa addizzjonali hija wahda amministrativa li ma tista' qatt tigi klassifikata bħala piena u għalhekk irrespingew kull allegat ksur tal-principju *ne bis in idem*.

Semgħet ix-xhieda mressqa *viva voce*, rat ix-xhieda mogħtija permezz ta' l-affidavit, rat id-dokumenti pprezentati fl-atti.

Rat in-noti ta' sottomissjonijiet tal-partijiet u semgħet ukoll lid-difensuri tal-partijiet jittrattaw il-kawza.

Rat li l-kawza thalliet għas-sentenza.

Ikkunsidrat illi fil-31 ta' Mejju, 2011, inharget tahrika lil Angelo Abela fuq talba tal-Kummissarju tat-Taxxi Interni li tghid:

"inti akkuzat talli bħala Direttur tal-kumpanija Camela Contractors Limited (C-25539) għas-snin 2000 u 2001 b'diversi atti magħmulin minnhekk, ukoll jekk fi zminijiet differenti, u li jkunu jiksru l-istess disposizzjoni tal-ligi u li gew magħmulin b'rizoluzzjoni wahda inqas li tibgħat il-formuli tat-taxxa skont id-disposizzjonijiet tar-regoli msemmija fis-subartikoli (1) u (2) tal-artikolu 23 tal-Kap. 372 kif ukoll fir-regoli tal-1998 dwar Final Settlement System (FSS) A.L. 88 tal-1998 mahruġa ai termini tal-hawn fuq imsemmi artikolu 23 nqas milli thares id-disposizzjonijiet ta' dawħ ir-regoli."

Mill-atti jirrizulta li s-socjetà Camela Contractors Limited applikat għal P.E. Number mad-Dipartiment tat-Taxxi Interni f'Jannar tas-sena 2000, u fl-istess gurnata, nfetħ kont fis-sistema tad-Dipartiment sabiex fih jibdew deħlin il-pagamenti

mensili tal-FS5s. Mix-xhieda tar-rapprezentant tad-Dipartiment, Stefan Azzopardi, jirrizulta li f'dan il-kont dahlu biss id-dokumenti tal-ahhar tas-sena, senjatament l-FS7s u l-FS3, izda ma sarux l-pagamenti mensili tal-FS5 hekk kif kienet obligata li taghmel is-socjetà Camela Contractors Limited. Sussegwentement dan il-kont waqaf jopera fl-2001, però qatt ma mtliet il-formola sabiex jinghalaq dan il-kont.

Id-Dipartiment baghat numru ta' avvizi lis-socjetà in kwistjoni sabiex jinterpellawha thallas l-ammonti dovuti minnha. Mid-dokumenti esebiti minnu bhala Dok. SA 16 a fol. 57 tal-process jirrizulta li fl-2008, id-Dipartiment kien qieghed jippretendi hlas konsistenti fis-segweni: Ghas-sena 2000 – Taxxa €2115, oltrè ma' €15,832.42 bhala bolol ta' l-impjegati; u ghas-sena 2001 – Taxxa €2546, filwaqt li €14,238.8 kienu dovuti bhala bolol ta' l-impjegati. Minn Dok. SA 17 jirrizulta wkoll li nghatat twissija ta' proceduri kriminali fit-8 ta' Lulju, 2010. Azzopardi, kkonferma li d-Dipartiment kiteb lill-Pulizija sabiex jittiehdu l-passi fil-konfront tal-akkuzat f'Lulju, 2011. Mistoqsi r-raguni ghalfejn dam daqshekk sabiex jinhareg l-avviz ghall-prosekuzzjoni kriminali fuq nuqqasijiet tas-snin 2000 u 2001, huwa ma setax jaghti raguni.

F'xhieda ulterjuri tieghu, Azzopardi jispjega li ghar-rigward tas-sena 2000, id-dokumenti tat-taxxa kienu ntbaghtu u b'hekk id-Dipartiment kellu l-ammonti stabbiliti u finalizzati sa mill-24 ta' Lulju, 2003, izda fir-rigward tas-sena 2001, l-FS7 dahal ghandhom fil-21 t'Ottubru, 2011, sahansitra wara li nbdew il-proceduri kriminali (minn certu D. Camilleri ghan-nom ta' J. Camilleri). Dan ix-xhud ikompli jispjega li d-dokumenti tas-sena 2000 ma setghux jinstabu fid-Dipartiment peress li huma antiki, izda kien hemm id-*data* kollha mdahhla fil-kompjuter. Jghid ukoll li ghalkemm kienu nbdew il-proceduri kriminali kontra Joseph Camilleri, fl-istess gurnata li nharget it-tahrifa fil-konfront t'Abela, dan Camilleri gie nieqes. Jirrizulta wkoll minn Dok SA 18 sa SA 20 li ghalkemm inghatat l-opportunità lis-socjetà Camela Contractors Limited, hija naqset milli taghmel uzu mill-iskema mahruga mid-Dipartiment li permezz taghha l-multi amministrattivi gew imnaqqsa b'90%, ghal min ihallas dak dovut f'pagament wiehed u bi 80%, ghal min jaghzel li jhallas dak dovut b'pagamenti rateali.

Il-pretensjonijiet tad-Dipartiment tat-Taxxi Interni fil-konfront tas-socjetà Camela Contractors Limited, skond ix-xhieda tal-istess impjegat tad-Dipartiment, moghtija waqt is-seduta tat-28 ta' Jannar, 2015, jikkonsistu fis-segwenti: Ghas-sena 2000 – Taxxa € 5604, kif ukoll €41,955 bhala bolol ta' l-impjegati; Ghas-sena 2001 – Taxxa €6441, oltrè € 36,044. 86 bhala bolol ta' l-impjegati. - liema ammonti jinkludu kemm it-taxxa, u t-taxxa addizzjonali, kif ukoll l-ammont originali tal-bolol, oltrè l-ammont ta' kontribuzzjonijiet addizzjonali.

Mix-xhieda ta' Catherine Cachia, ukoll impjegata mad-Dipartiment tat-Taxxi Interni, rrizulta li d-Dipartiment kien bghatt diversi ittri fl-ufficcju tal-kumpanija, hekk kif kien jirrizulta mill-indirizz ta' registrazzjoni tal-kumpanija. Izda wara li dawn baqghu gejjin lura, saru l-verifiki opportuni u ghalhekk fis-sena 2008, bdew jintbaghtu fl-indirizz tal-akkuzat Abela. Mistoqsija r-raguni ghaliex id-Dipartiment dam tant sabiex jiehu l-passi odjerni, hija tispjega li l-policy precedenti tad-Dipartiment ma kenitx li ssir din it-tip ta' kawza kriminali, izda li tohrog akkuza ta' mizapproprjazzjoni, meta jkun hemm certu ammont ta' flus involuti. Inoltrè hija esebiet kemm l-ittra li ntbaghtet fl-indirizz tal-akkuzat Abela, fil-25 ta' Awwissu, 2008, immarkata bhala Dok. CC2 a fol. 69 tal-process, kif ukoll ir-risposta ta' Abela ghaliha, esebita bhala Dok. CC3 a fol. 70 tal-process. F'din l-ahhar ittra Abela spjega id-diffikultajiet li kellu.

Xehed Joseph Galea Musù li kien jokkupa l-kariga ta' Kummissarju tat-Taxxi Interni sas-sena 1999 u qal li dwar in-nuqqas ta' hlas ta' kontribuzzjonijiet tal-impjegati, fiz-zmien li huwa kien jokkupa din il-kariga, r-rwol tad-Dipartiment kien limitat ghal rapport li jsir lill-Pulizija. Filwaqt li Carmel Conti, li kien jokkupa l-istess kariga bejn is-snin 2008 u 2011, jghid li kien hemm direttur specifikatament inkarigat fuq il-gbir ta' flus u dan kien jagixxi b'konsultazzjoni mieghu. Huwa spjega li ftit wara li sar Kummissarju, kellu diskussjonijiet mal-Kummissarju tal-Pulizija sabiex jinbdew isiru l-proceduri taht l-artikolu 23, dan wara li d-Direttur koncernat jara li fejn il-bilanci jkunu ghadhom pendent, minkejja li jkunu ntbaghtu l-avvizi opportuni, ladarba ma jsirx ebda hlas, jinbdew il-proceduri fil-Qorti. Meta d-debitur jibqa' ma jhallasx, jittiehdu l-passi

sabiex il-pulizija tagixxi kontra min ma jkunx hallas. Huwa ma kienx f'posizzjoni li jispjega ghalix il-procedura taht l-artikolu 23 ma kenitx tintuza qabel, lanqas dwar kemm kien jithalla bhala terminu qabel ma jinbdew il-proceduri bil-Qorti jew kif in-nuqqas fil-kaz odjern tas-snin 2000-2001, sar mertu ta' proceduri li nbdew fl-2011.

Da parti tieghu, l-akkuzat Angelo Abela ressaq affidavit fejn huwa jghid li kienu zewg diretturi li jmexxu s-socjetà Camela Contractors Limited li kienet taghmel xoghol tal-elettriku u xoghol mekkaniku, hu u certu Joseph Camilleri. Huwa jispjega li filwaqt li fil-bidu t-tnejn li huma kienu jmorru fuq il-lant tax-xoghol, wara ftit zmien, Camilleri kien qallu li ma tantx kien kapaci ghal dan ix-xoghol u ghalhekk ftehm u li filwaqt li Camilleri jiehu hsieb tal-affarijiet tal-kumpanija mill-ufficcju, Abela kienu jiehu hsieb ix-xogholijiet tal-kumpanija fuq barra. Abela jispjega li huwa ftit jaf jikteb u jaqra u ghalhekk il-finanzi thallew f'idejn Camilleri li huwa kien jafda. L-ufficcju tal-kumpanija ghall-ewwel kien fi proprjetà mikrija lilhom minn missier Camilleri, sakemm wara ftit l-ufficcju taghhom kien rilokat fl-indirizz tar-residenza personali ta' Camilleri, fejn kienu jinzammu l-kompjuter, il-files u d-dokumenti kollha.

Il-haddiema tal-kumpanija kienu jithallsu permezz ta' cekkijiet mill-kont tal-kumpanija, li ghalihom kien hemm bzonn kemm il-firma tieghu, kif ukoll dik ta' Camilleri. Huwa kien jiffirma c-cekki jiet in bjank peress li huwa kien jafda lil Camilleri u sabiex Camilleri jkun jista' jhallas id-debiti tas-socjetà taghhom. Meta s-socjetà taghhom kellha problema mal-bank, il-hlasijiet taghhom kienu jidhlu fil-kont personali tal-mara ta' Camilleri u fejn kienu jinhargu cekkijiet minn dan il-kont, huwa ma kienx ovvjament jiffirma. Huwa kien minghalih li l-pagi tal-haddiema qeghdin jithallsu, sakemm fl-2002 il-haddiema fittxewhom bil-Qorti ghall-hlas ta' pagi. Xoghol kellhom u hlasijiet lill-kumpanija kienu qeghdin isiru wkoll. Camilleri kien jghidli li kollox kien sejjer tajjeb u li kien ser ikollhom qliegh sostanzjali. Izda fl-2002 Camilleri nfurmah li ma kienx hemm flus u ghalkemm kellhom hafna xoghol, il-kumpanija kellha tieqaf topera. Huwa jghid li konsegwenza tal-ingann li wettaq Camilleri, huwa spicca biex kellu jaghmel tajjeb personalment ghad-dejn tas-socjetà taghhom, inkluz mal-Bank u ma kredituri

ohra li tfaccaw maz-zmien. Lanqas ma seta' jfittex li jigbor il-flus dovuti lill-kumpanija, peress li ma kellu xejn f'idejh.

Rigward il-kontribuzzjonijiet tas-sigurtà socjali tal-impjegati u t-taxxa taghhom, Abela jishaq li dawn kellu jiehu hsiebhom Camilleri u li hu ma kellu ebda ideja li dan ma kienx qed jaghmel il-pagamenti mehtiega u lanqas jaf x'sar mill-flus li kienu qeghdin idahhlu. Abela talab il-karti u l-kompjuter lil Camilleri u ghalkemm dan kien ghaddielu l-kompjuter, kellu l-memorja imnaddfa u baqa' minghajr informazzjoni ta' xejn. Huwa pprova jkellem lill-*accountant* taghhom Neville Chappelle, li jaf li Camilleri kien jitkellem mieghu. Huwa sar jaf li l-formoli tat-taxxa ma kienux intbaghtu meta d-Dipartiment tat-Taxxa fis-sena 2008, baghtlu ittra d-dar, li huwa wiegeb, kif jirrizulta mill-atti tal-process. Huwa jghid li llum jinsab f'diffikultà li jiddefendi lilu nnifsu peress li ma jistghux jinstabu d-dokumenti tas-socjetà Camela Contractors Limited, li qatt ma kienu fil-pussess tieghu. Meta staqsa lil Camilleri dan baghtu ghand l-*accountant*, filwaqt li l-*accountant* qal li dawn kien tahom lil Joe Camilleri. Inoltrè jirrizulta wkoll li Joe Camilleri miet fis-sena 2013. B'hekk Abela jispjega li jinsab fl-impossibilità li jiddefendi lilu nnifsu. Fis-seduta tal-15 t'Ottubru, 2014, Abela jixhed illi qatt ma fittex lil Camilleri peress li ma kellux flus biex ihallas lill-avukati.

Xehed ukoll l-*accountant* Neville Chappell u jghid li kien hu responsabbli ghad-dokumentazzjoni sabiex tigi ffurmata l-kumpanija bejn Camilleri (li kien gar tieghu) u Abela. Chappell kien jiehu hsieb il-kontabilità ta' Camela Contractors Limited bejn l-2000 u l-2001, izda ma kienx jiehu hsieb il-pagi jew il-formoli tal-FSS. Id-dokumenti ma kienx izommhom hu, izda kien imur l-ufficcju taghhom fejn kellu kuntatt l-aktar ma' Joseph Camilleri, peress li Abela kien jahdem fuq barra. Huwa kellu l-informazzjoni biex jaghlaq is-sena 2000 u baghat ir-return tat-taxxa, izda mhux tas-sena 2001, peress li Camilleri ma kienx qed juri interess u l-ufficcju spiss kien isibu maghluq. Fis-sena 2000, il-kumpanija kienet sejra tajjeb u ghalkemm ma kellhiex profit, dan wiehed seta' jifhmu tenut kont tal-fatt li kienet l-ewwel sena li qeghda topera u peress li kellhom kuntratt kbir ma' lukanda dan ma kienx jinkwetah. Mill-*audited accounts* tas-sena 2000, irrizultalu li s-socjetà in kwistjoni

kellha pendenti Lm3,300 dovuti principalment bhala kontribuzzjonijiet tas-sigurtà socjali u possibilment taxxa wkoll. L-*audited accounts* kienu gew moghtija lil Abela u Camilleri bhala *shareholders* u lill-Bank ukoll minhaba l-*overdraft facilities*. Jghid li Abela kien infurmah li huwa kellu jaghmel tajjeb ghall-facilità tal-bank bil-proprjetà personali tieghu u Abela ried li jaghlaq il-kotba tal-kumpanija, izda peress li ma kellux access ghad-dokumenti, (li ma jafx x'sar minnhom) ma setax jaghmel hekk.

Mill-aspett ta' dritt, ghandu jinghad mill-ewwel, li ladarba ssir referenza kostituzzjonali bhalma hija dik in ezami, din il-Qorti hija marbuta li tqis il-kwistjoni fil-parametri tar-referenza maghmula lilha mill-ewwel Qorti. Kif ritenut fis-sentenza ta' din il-Qorti diversament preseduta, tal-15 ta' Novembru, 2011, fl-ismijiet **ir-Repubblika ta' Malta v. Matthew John Migneco:**

"Billi l-kwestjoni tkun inqalghet quddiem Qorti li mhix il-Prim'Awla tal-Qorti Civili jew il-Qorti Kostituzzjonali, u billi l-procediment ma jkunx tressaq quddiem din il-Qorti direttament minn min jallega l-ksur tal-jedd fundamentali partikolari, din il-Qorti jkollha tqis fedelment il-kwestjoni fil-mod u t-termini mghoddijin lilha mill-Qorti li tkun ghamlet ir-riferenza, u jekk tonqos li taghmel dan jew titbieghed milli tqis dak lilha riferut, tkun qeghda tiddeciedi extra petita."

Ir-referenza kostituzzjonali hija msejsa fuq zewg binarji:

1. Ilment dwar id-Dewmien tal-Kummissarju tat-Taxxi biex jakkuza lill-imputat bir-reat in kwistjoni jilledix id-drittijiet tieghu sanciti permezz tal-artikolu 39 tal-Kostituzzjoni u l-artikolu 6 tal-Konvenzjoni.

L-Istat dam ghaxar snin biex iressaq lil Abela quddiem il-Qrati kompetenti ta' gurdizzjoni Kriminali, u ghalhekk il-mistoqsija li trid tigi ndirizzata hija jekk kienx hemm lezjoni id-dritt tieghu ghal smigh xieraq fi zmien ragonevoli, kif tutelat bl-artikolu 39 (1) tal-Kostituzzjoni u Artikolu 6 tal-Konvenzjoni. L-ewwel kwezit li jrid jigi determinat f'dan ir-rigward huwa jekk ghandux

jigi nkluz l-ghadd taz-zmien li ghadda minn meta seh il-fatt sakemm ittiehed il-kaz il-Qorti, jew inkella jekk l-ghadd taz-zmien jibdiex li jigi kkunsidrat minn meta nbew il-proceduri legali.

Artikolu 39 (1) tal-Kostituzzjoni jipprovdi:

“Kull meta xi hadd ikun akkuzat b’reat kriminali huwa ghandu, kemm il-darba l-akkuza ma tigix irtirata, jigi moghti smigh xieraq gheluq zmien ragonevoli minn qorti indipendenti u imparzjali mwaqqfa b’ligi.”

Fis-sentenza qabel imsemmija ta’ Ir-Repubblika ta’ Malta v. Matthew-John Migneco deciza mill-Prim’Awla (Sede Kostituzzjonali), inghad fir-rigward:

“Illi l-artikolu 39 tal-Kostituzzjoni ta’ Malta jaghmilha cara li l-jedd ta’ smigh xieraq fil-qafas ta’ proceduri kriminali jiddependi minn (a) akkuza li (b) tkun qeghda tinstema’ minn Qorti indipendenti u imparzjali mwaqqfa b’ligi. Dan l-artikolu gie mfisser mill-Qrati taghna bhala li japplika biss fejn ikun inbeda procediment quddiem qorti li, fl-gheluq ta’ dak il-procediment, tista’ tasal biex taghti decizjoni li tiddetermina l-htija jew in-nuqqas ta’ htija tal-persuna akkuzata”.

Peress li l-ilment tal-imputat Abela hija dwar id-dewmien sabiex jinbaw il-proceduri legali u kunsidrat li taht l-artikolu 39 (1) tal-Kostituzzjoni, tiskatta l-protezzjoni hekk kif jinbaw il-proceduri legali, ma jirrizultax lil din il-Qorti li l-imputat garrab ksur taht l-artikolu 39 tal-Kostituzzjoni.

Madankollu huwa ritenut li s-sitwazzjoni hija kemmxejn differenti taht l-artikolu 6 tal-Konvenzjoni, fis-sens li l-applikabbiltà tal-harsien tal-jedd ghal smigh xieraq taht dan l-artikolu tal-Konvenzjoni hija usa' minn dik moghtija ghall-istess jedd taht il-Kostituzzjoni, peress li l-harsien tal-jedd ghal smigh xieraq japplika f’kull stadju tal-procediment. L-artikolu 6 (1) tal-Konvenzjoni Ewropea jipprovdi:

"Fid-decizjoni tad-drittijiet civili u tal-obbligi tieghu jew ta' xi akkuza kriminali kontra tieghu, kulhadd huwa ntitolat ghal smigh imparzjali u pubbliku fi zmien ragonevoli minn tribunal indipendenti u imparzjali mwaqqaf b'ligi..." (sottolinjar mizjud minn din il-Qorti). - Ghalhekk l-Artikolu 6 jista' japplika qabel persuna tigi formalment imressqa quddiem qorti.

Kif ritenut mill-Qorti Kostituzzjonali fis-sentenza taghha tal-11 ta' Novembru, 2011 fl-ismijiet **John Said proprio et nomine v. L-Avukat Generali:**

*"19. Illi kif jghidu l-awturi **Van Dijk u Van Hoof**, li l-ewwel Qorti kkwotat, "When the length of the relevant period has been established, it must subsequently be determined whether this period is to be regarded as reasonable. In many cases the Court only makes an overall assessment, in other cases however, it assesses the lapse of time in each stage of the proceedings. The reasonableness cannot be judged in the abstract but has to be assessed in view of the circumstances of each individual case".*

20. Ghalhekk skont dawn il-principji l-ebda fattur partikolari ma huwa wahdu konklussiv, imma l-Qorti trid tezamina l-fatturi kollha separatament biex tivvaluta l-effett kumulattiv fuq il-proceduri fl-intier taghhom sabiex tara jekk dawn gewx maghluqa fi zmien ragjonevoli. Il-Qorti tista' ssib li fattur partikolari kien leziv mentri fatturi ohrajn ma kienux..."

Fl-istess sentenza kien ritenut ukoll illi sabiex jigi determinat jekk is-smigh ta' xi proceduri sarx fi zmien ragonevoli, wiehed irid iqis ic-cirkostanzi kollha fil-proceduri in ezami, partikolarment:

1. In-natura jew il-komplessità tal-kaz in kwistjoni;
2. Il-kondotta tal-partijiet fil-kawza; u
3. Il-mod kif daww il-proceduri gew trattati mill-istess awtorità gudizzjarja.

Fil-kaz in ezami, ma jirrizultax li l-kaz kien jipprezenta xi kumplikazzjoni partikolari sabiex jigi investigat u li titressaq il-

prosekuzzjoni tieghu jew li l-imputat fixkel jew tawwal iz-zmien b'xi mod. Minn naha l-ohra hemm korrisondenza fil-process li l-Kummissarju tat-Taxxi Interni sejjah lil Joseph Camilleri għall-hlas sa mis-sena 2003 u fil-kaz tal-imputat Abela, dan kien interpellat f'Mejju 2008 jigifieri tliet snin qabel ma nbdew il-proceduri kriminali fil-konfront tieghu u tmien snin wara li sehew l-allegati nuqqasijiet fiskali li għalihom kien mistenni li jwiegeb.

Il-fatt hu li d-Dipartiment tat-Taxxi Interni dam għaxar snin biex iressaq lil Abela quddiem il-Qorti ta' kompetenza kriminali. Minn ezami bir-reqqa tal-provi jirrizulta illi dan id-dewmien effettivament kien ta' pregudizzju għall-imputat, tenut kont tac-cirkustanzi fejn siehbu fin-negozju miet, li huwa m'għandux access għad-dokumenti ta' xejn, kif ukoll għalkemm ittanta li jirrimedja għas-sitwazzjoni, billi jinkariga lill-*accountant* li kellhom sabiex jirregolarizza l-posizzjoni tieghu, dan ukoll sab ruhu fl-impossibilità li jwettaq dan l-inkarigu għar-ragunijiet esposti qabel. Tassew huwa minnu li l-imputat ma jistax iressaq l-ahjar difiza għalih, peress li huwa impossibli għalih jipprezenta l-ahjar dokumenti, l-ahjar xhieda jew provi biex jirribatti l-akkuzi imressqa fil-konfront tieghu u dan minhabba z-zmien esagerat li l-Kummissarju ha biex jiehu l-passi fil-konfront tal-imputat. (Il-Qorti tirreferi fil-kuntest għas-sentenza tal-Qorti Kostituzzjonali tat-30 ta' Novembru 2012, fl-ismijiet **John Geranzi Limited v. Kummissarju tat-Taxxi Interni et.**)

Għalhekk din il-Qorti hija tal-fehma li dan l-ilment mill-perspettiva tal-artikolu 6 tal-Konvenzjoni Ewropea jirrizulta gustifikat.

2. Ilment dwar *Ne Bis In Idem*, cioe' jekk il-proceduri penali in kwantu jsegwu l-imposizzjoni ta' taxxa addizzjonali kontra l-imputat jilledux id-drittijiet tieghu a tenur ta' l-artikolu 39 (9) tal-Kostituzzjoni u l-artikolu 4 tas-Seba' Protokoll tal-Konvenzjoni. Id-difensur tal-imputat jargumenta li l-Istat għandu titolu ezekuttiv u drittijiet civili li huma kawtelati bil-ligi u għalhekk għandu l-mezzi legali mehtiega sabiex jezigi civilment il-hlas dovut. Jishaq ukoll li piena konsegwenzjali għas-sejbien ta' htija tkun leziva tad-drittijiet tal-imputat.

Artikolu 39 (9) tal-Kostituzzjoni jipprovdi :

“Ebda persuna li turi li tkun ghaddiet proceduri quddiem xi qorti kompetenti ghal reat kriminali u jew tkun giet misjuba hatja jew liberata ma ghandha terga tghaddi proceduri ghal dak ir-reat jew ghal xi reat kriminali iehor li ghalih setghat tigi misjuba hatja fil-proceduri ghal dak ir-reat hlief wara ordni ta’ qorti superjuri moghti matul il-kors ta’ appell jew proceduri ta’ revizjoni dwar id-dikjarazzjoni ta’ htija jew liberazzjoni; u ebda persuna ma ghandha tghaddi proceduri ghal reat kriminali jekk turi li tkun hadet il-mahfra ghal dak ir-reat:...”

Huwa ritenut li sabiex tirrizulta lezjoni tad-dritt sancit taht il-Kostituzzjoni, jehtieg li l-imputat ikun gie pprocessat minn Qorti, ai termini tal-provvedimenti tal-Kostituzzjoni. Mentri taht l-Artikolu 4 tas-Seba’ Protocoll tal-Konvenzjoni, l-protezzjoni moghtija hija usa’ fis-sens li tirrizulta vjolazzjoni jekk persuna tigi processata jew kastigata darbtejn ghall-istess reat. Fil-parti relevanti tieghu, dan l-ahhar imsemmi artikolu jaqra hekk:

“1. Hadd ma jista’ jkun ipprocessat jew jerga’ jigi kkastigat ghal darb’ohra fi procedimenti kriminali taht il-gurisdizzjoni tal-istess Stat ghal xi reat li dwaru jkun digà gie finalment liberat jew misjub hati skond il-ligi u l-procedura penali ta’ dak l-Istat.”

Abela jishaq li bil-fatt li gew imposti fuqu l-penali amministrattivi fil-forma ta’ taxxa addizzjonali, a bazi tal-Avviz Legali 88 tas-sena 1998, kif ukoll kontribuzzjoni addizzjonali a bazi tal-provvedimenti tal-Att dwar is-Sigurta Socjali u l-fatt li issa ser jigi pprocessat kriminalment ghall-istess nuqqas, li jgorr pieni ohra ghalih innifsu, kif provdut taht l-istess ligi rispettivament, ser jigi lez dan id-dritt tieghu. Dana peress li huma kollha naxxenti mill-istess fatt u cioe’ in-nuqqas li jitnaqqas it-taxxa fuq id-dhul u l-kontribuzzjonijiet socjali tal-impjegati tas-socjetà Camela Contractors Limited u li jithallsu dawn l-ammonti hekk imnaqqsin lill-Kummissarju tat-Taxxi Interni.

F'sentenza ta' din il-Qorti (diversament preseduta) tal-21 ta' Frar, 2014, fl-ismijiet **il-Pulizija v. Godwin Muscat** li kienet titratta mertu identiku, ma kienx ritenut li kien hemm ksur ta' dawn il-provvedimenti peress li kien meqjus li sanzjonijiet amministrattivi li l-ghan warajhom huwa ntiz sabiex iservi kemm bhala deterrent kif ukoll bhala mizura punittiva, jwasslu li din tikkwalifika bhala "*criminal penalty*", izda peress li dik it-taxxa addizzjonali hija bbazata fuq id-diskrezzjoni tal-Kummissarju, allura ma kenitx meqjusa bhala wahda definittiva, kuntrarjament ghal sentenza li ssir gudikat. Il-Qorti f'dak il-kaz irriteriet li ma saritx il-prova li nhareg avviz kontra l-imputat personalment fejn gew imposti t-taxxi addizzjonali u jekk kemm il-darba johrog tali avviz kontra l-imputat personalment, huwa ghandu rimedju provdut fil-ligi fejn jista' jikkontesta l-ammonti pretizi u ghalhekk ma kienx ghad hemm decizjoni finali u kien ghad hemm ir-rimedji miftuhin.

Mentri f'sentenza aktar recenti, tal-Qorti Kostituzzjonali tad-29 ta' Mejju, 2015, fl-ismijiet **Angelo Zahra v. L-Onorevoli Prim Ministru et**, giet espressa l-fehma li ghalkemm il-piena amministrattiva mhix wahda definittiva (peress li kif ritenut fis-sentenza Pulizija v. Godwin Muscat, fid-diskrezzjoni tal-Kummissarju, ai termini tal-Artikolu 23 (8) tal-Att dwar l-Amministrazzjoni tat-Taxxa – Kap. 372, il-piena tista' tigi irtirata parzjalment jew fl-intier taghha); u skond l-istess ligi tista' tigi wkoll kontestata quddiem Qorti (taht l-Artikolu 23 (7) fi zmien hmistax-il jum min-notifika tal-avviz); jew sahansitra persuna tista' tinghata mahfra fejn il-Kummissarju jkun sodisfatt li n-nuqqas tal-pagatur ma kienx dovut ghal xi htija jew negligenza tieghu, (taht ir-regolament numru 24 (5) tal-Legislazzjoni Sussidjarja 372.14), ladarba l-multi mitluba mid-Direttur tat-Taxxi Interni li potenzjalment kienu jlahhqu eluf kbar ta' ewro, kienu sostanzjali u ma gewx irtirati, meta nbdeu il-proceduri kriminali kontra r-rikorrent ghar-reati bbazati fuq l-istess fatti, fatti li huma kklasifikati bhala reat kriminali – li fuqhom kien hemm imposti multi amministrattivi, l-imputat kien meqjus li gie processat darbtejn u penalizzat darbtejn u dan bi ksur tal-artikolu konvenzjonali in kwistjoni.

F'dan is-sens giet citata wkoll sentenza tal-Qorti Ewropeja fl-ismijiet **Lucky Dev v. Sweden** (Appl 7356/10 deciz 27 ta' Novembru, 2014), fejn il-Qorti Kostituzzjonali rriteniet li:

"...the aim of Article 4 of Protocol No.7 is to prohibit the repetition of criminal proceedings that have been concluded by a final decision..." qalet li l-fatt wahdu li kien hemm duplikazzjoni ta' proceduri, kriminali u amministrattivi, ghaddejjin fl-istess hin ma jinvolvix ksur tal-Artikolu 4 tal-Protokoll 7. Dak li f'dak il-kaz kien jinvolvi ksur ta' dak l-artikolu konvenzjonali kien il-fatt li, ghalkemm il-proceduri kriminali kienu gew konkjuzi qabel il-proceduri amministrattivi bil-liberatorja tal-applikant, dawn l-ahhar proceduri damu ghaddejjin ghal 9 xhur ohra, wara li l-applikanti kienet giet liberata. "Therefore the applicant was tried "again" for an offence for which she had already been finally acquitted".

29. Fid-dawl tal-premess, fil-kaz odjern jirrizulta li, fiz-zmien meta ttiehdu passi kriminali kontra r-rikorrent konkluzi bis-sejbien ta' htija tar-reati li bihom kien gie akkuzat u konsegwentement ikkundannat piena, kienu gia` gew imposti fuqu multi "amministrattivi" ta' entità tant severa li ghandhom jitqiesu sanzjoni ta' natura penali. Ghaldaqstant fid-dawl tal-fatti kif zvolgew, il-proceduri kriminali kontra tieghu huma vjolattivi tal-Artikoli 4 tal-Protokoll 7. Dan ghandu jwassal ghan-nullità tas-sentenza moghtija mill-Qorti tal-Magistrati [Malta] fid-9 ta' Marzu 2010 kif riformata mill-Qorti Kriminali fil-31 ta' Ottubru 2013.

30. Ghalhekk dan l-aggravju qed jitqies bhala fondat u qed jigi milqugh."

Din il-Qorti tikkontendi li din il-posizzjoni adottata mill-Qorti Kostituzzjonali f'din l-ahhar sentenza ghandha tapplika *mutatis mutandis* ghall-kaz in ezami. Ir-responsabbilità personali tal-imputat Abela tirrizulta mill-provvedimenti tal-ligi (artikolu 123 tal-Kap. 318 tal-Ligijiet ta' Malta, kif ukoll ir-regola 30 tal-L.S. 372.14). Jirrizulta ampjament ippruvat kemm mid-dokumenti esebiti, (Dok. SA16 a fol. 57 tal-process) skond l-avviz mibghut

lill-Abela mid-Dipartiment tat-Taxxi Interni, kif ukoll mix-xhieda moghtija mir-rapprezentant tal-istess Dipartiment a fol. 101 tal-process, li apparti t-taxxa u l-kontribuzzjonijiet dovuta, hemm ukoll dovuti it-taxxa u l-kontribuzzjonijiet addizzjonali (ghan-nuqqas ta' sottomissjoni tal-formoli mehtiega u konsegwentement ghall-flus li sal-lum ghadhom ma thallsux lill-Gvern), li llum ilahhqu somom sostanzjali u tant severi li effettivament ghandhom jitqiesu bhala sanzjoni ta' natura penali. Sal-lum, dawn is-sanzjonijiet, ma jirrizultax li gew irtirati jew mahfura.

Ghalhekk huwa ritenut li, process kriminali kontra l-imputat fuq l-istess fatti, jew fuq l-istess nuqqasijiet, bil-konsegwenza li ser jigi processat u possibilment penalizzat darbtejn, tassew jirrizulta li jinkiser il-principju ta' *ne bis in idem*, hekk kif sancit taht l-Artikolu 4 tas-Seba' Protokoll tal-Konvenzjoni.

Bhala rimedju, l-imputat qieghed jitlob ordni minn din il-Qorti sabiex il-proceduri penali li minnhom saret referenza jitwaqqfu minnufih, kif ukoll kumpens ghal danni non-pekunarji minhabba l-lezjonijiet mgarrba minnu.

Madankollu kif ritenut qabel, u kif korrettement sottomess mill-abbli difensur tal-Avukat Generali, din il-Qorti hija marbuta mat-termini tar-referenza kostituzzjonali li saritilha mill-Qorti Referenti u konsegwentement ikollha tqis fedelment il-kwistjoni fil-mod u t-termini mghoddijin lilha mill-Qorti li tkun ghamlet ir-referenza (ara sentenza tal-Qorti Kostituzzjonali tal-31 ta' Lulju, 2000, fl-ismijiet **Bedingfield v. Kummissarju tal-Pulizija**). Ladarba l-procedura ordinarja tkun ghada ghaddejja, kull ma jkun mehtieg huwa li din il-Qorti tirrispondi l-mistoqsija maghmula mill-ewwel Qorti u toffri lill-Qorti Referenti l-gwida mitluba permezz tal-istharrig kostituzzjonali mwettaq minn din il-Qorti.

Ghal dawn ir-ragunijiet, il-Qorti qeghda taqta' u tieddeciedi billi:

Twiegeb ghall-kwistjoni referita lilha mill-Qorti tal-Magistrati, bhala Qorti ta' Gudikatura Kriminali, permezz tad-digriet taghha tat-13 ta' Lulju, 2012, billi filwaqt li tiddikjara li ma

ssibx ksur tal-jeddijiet fundamentali taht l-artikolu 39 tal-Kostituzzjoni, ssib li d-dewmien kien leziv ghad-drittijiet tal-imputat kif imhares bl-artikolu 6(1) tal-Konvenzjoni Ewropea u tiddikjara li l-proceduri kriminali jikkostitwixxu vjolazzjoni tal-principju *ne bis in idem* hekk kif mahsub taht l-artikolu 4 tas-Seba' Protocoll tal-Konvenzjoni Ewropea.

Tordna lir-Registratur jghaddi kopja tas-sentenza biex titpogga fl-atti quddiem il-Qorti tal-Magistrati, bhala Qorti ta' Gudikatura Kriminali.

IMHALLEF

DEP/REG